



## మాయిముంత పెద్దంటి అశోక్కుమార్

**సా** యమ్మకు నిద్ర పడుతలేదు. చిన్న బిడ్డ దేవ యాదికచ్చి కడుపు చెరువయింది. కన్నీళ్లతో మెత్త సగం నానింది.

‘బిడ్డ ఒకలకు చెయ్యి జాపకుంట బతుకాలని అప్పు సప్పు జేసి ఉన్న ఇంటికి ఇత్తి. పిల్లలు అయిత లేరంటే భూమండలం మొత్తం జోలెగట్టుకుని తిరిగితి. సల్లగ ఒక కానుపు జేత్తి. ఇప్పుడు నేను కనపడుతలేనా... అవ్వ రాయే అని తోలుక పోదా! మల్లా పొద్దులు నిండి నయి. కానుపుకు ఎట్ల తోలుక రావాలె. నాకు చేతులు ఎట్లత్తయి,’ అనుకుంది.

అప్పుడే బయట బలబల చప్పుడు. చిన్నగా అరుపు.

అలోచనల్లోంచి తేరుకుని చెవులు రిక్కించి విన్నది సాయమ్మ. చప్పుడు పెద్దదయింది. సాయమ్మ ఉల్కిపడ్డది.

‘అనుమానం లేదు. ఏ ఎద్దో పోతో ఎనుగు దుంకి అనుప చేస్తకు వచ్చినట్టుంది. చేను పాడుగాను. ఏ గడియల పెట్టినమో గాని పలారం గావట్టె,’ అనుకుంది.

ఎంటనే భర్తకు కేకేసి, “ఔ... ఉన్నవా? ఒకసారి గటు సూడు పో... అనుప చేను పెట్టుడేమోకాని కావలి గాయలేక సత్తున్నం. రాత్రి లేదు, పగలులేదు,” గులిగి నట్టు అన్నది సాయమ్మ.

సాయన్నకు అప్పుడే కన్నంటుకుంటుంది. భార్య పిలుపుకు లేచింది. “దీని పాడుగాను. ఇంత రాత్రిపూట ఏమచ్చే! బర్లుగిట్ల వచ్చెనంటే పొట్టు పొట్టు తొక్కు తయి,” అంటూ చేతికట్టె కోసం చూసింది.

“ఏమాయే నువ్వు గోశి సదిరేవరకు అది సగం మడి తొక్కుతది. నడుపు,” గదిరిచ్చింది సాయమ్మ. చేతి కట్టెను టార్ప్లైట్ను అందుకుని తలుపు తెరిచి బయటకు వచ్చిండు సాయన్న.

అప్పటికే పల్లె మొత్తం కన్ను మగ్గింది. పల్లెకు దూరంగా ఉన్న ఇల్లు అది. అనుపచేను మాగిన వాసన గప్పుమంది. చేను నిండా ఎన్నీల పరుచుకుంది. వాసన పసిగట్టి ఎక్కడెక్కడి పశువులో వత్తున్నయి. రోజుకొక్క పంచాది.

బయటకు అడుగుపెట్టిన సాయన్న పెరడంతా చూసిండు. మొదటి మడిలో నల్లటి ఆకారం కనిపించింది. లైటు కొట్టి చూసిండు. పాణం దస్సుమంది. అతడు బయపడ్డట్టు అది బర్రెనే!

“నీ గత్తరాను గదనే! నువ్వు వాసన వట్టినవంటే ఇడుత్తవా!... ఎద్దోపోతో ఐతే ఒకటే వత్తది. నువ్వు మందకు మంద ఎంటవెట్టుకత్తవు,” అంటూ మట్టి పెల్లను అందుకుని బలంగా ఇసిరికొట్టిండు. అది కొమ్ములకు తాకింది. అయినా బర్రె కదలేదు. తీగెల్ని మజ్జెడ మజ్జెడ తొక్కుతుంది.

సాయన్నకు తిక్కలేసింది. ‘అరే... దీని కత జూసి నవా... అడుగు జరుగుతలేదు,’ అనుకుంట చేతిల కట్టెను ఇసిరిండు. కట్టె అంత దూరం పోలేదు. నాలుగు అడుగులేసి కట్టెను అందుకుని బర్రె మీదికి ఉరికిండు.

అప్పుడే బయటకు వచ్చింది సాయమ్మ. ఎన్నీల సాలులో బర్రెను గుర్తువట్టింది. దబదబ నాలుగు అడుగులేసి బర్రె దగ్గరికి వచ్చింది. కొట్టబోతున్న సాయన్నను ఆపింది. అప్పటికీ బర్రె కదులతనే లేదు.

ఆమెడ దూరంలో గోశ కనపడితే ఉరికిరికి తరిమే సాయమ్మ తనను ఎందుకు ఆపిందో అర్థం కాలేదు సాయన్నకు. అతడు అడిగేలోపే గొంతు తగ్గించి

“అది మన గొంగి బర్రెగదా! వంగు కొమ్ములు కనవడుత లెవ్వా...” అన్నది.

అప్పుడు చూసిండు సాయన్న బర్రెను. వంగు కొమ్ములు. నాలె సూపులు. ఎత్తుగా ఉన్న ఊపురం. కోపం మరింత ఎక్కువయింది. “గొంగిదో, గోషిదో... తలకు వాసిన ఎంటికె. ఏ రేపులపోతే మనకేంది,” అంటూ కబ్బెతో బర్రెకొంకుల మీద కొట్టిండు. ఆ దెబ్బకు గెంటినట్టు రెండుడుగులు ముందుకేసి ఆగింది బర్రె.

సాయమ్మ గుండెల కలుక్కుమంది. “నీ పాడు గాను... జరాగు. బర్రె సుడి మీదుంది. తీగలేత్తంది. కన వడుతలేదా,” అన్నది.

నిండుకుండ లెక్క కదులుతున్న బర్రెను చూసి నంక సాయన్న చెయ్యికిందికి దిగింది. అయినా కోపం తగ్గలేదు. “నీ గత్తరాను... నా యిల్లుకు చిచ్చుపెట్టినవు. చేసింది సాలదని మల్లచ్చినవా,” అన్నడు కోపంగా మొస దీస్తూ.

సాయమ్మకు కోపంలేదు. బాధగా ఉంది. అప్ప టికే బిడ్డను తిట్టుకుంటు ఏడుత్తంది. బర్రెను చూసినంక ఆ ఏడుపు ఎక్కువయింది. దాని రొండ్ల మీద చేతులేసి తట్టి, “రేపోమాపో అన్నట్టు తల్లిడిత్తున్నవు. ఇప్పుడు నీకు దొంగ తిండి గావలెనా... నిండు పొద్దులు నిండి నయి. సక్కుగ ఇంటికిపో,” అన్నది మనిషితో అన్నట్టుగా.

సాయన్న కోపంతో, “ఇంక దాన్ని నెత్తిమీద ఎత్తుకో... ఏ ఎల్లదొబ్బు. తీగల్ని తొక్కుతది,” అన్నడు. అంటూనే అరిచెయ్యితో ఈపు మీద రెండు సరిసిండు బర్రెను. బర్రె సాలుగుతూ అడుగులో అడుగేసి ఆగింది. సాయన్న బర్రెను గెదిమిండు. మెల్లగా అది ఎనుగు దాటింది. అతడు అక్కడనే ఆగిండు. సాయమ్మ మాత్రం బర్రెను పానాది దాటిచ్చి వచ్చింది.

ఇద్దరూ ఇంట్లోకి నడిచిండు. తలుపులు దగ్గ రేస్తూ పానాది దిక్కు పారజూసింది సాయమ్మ. మసక ఎన్నీల్లో బర్రె కనిపించలేదు.

“చూసినవా... గొడ్డు బర్రెను ఇచ్చినమనిమీ అక్క తిట్టిన తిట్టు తిట్టె. అది తిట్టింది సరే, బిడ్డ సల్ల గుండ బిడ్డెంత బుద్ధిమంతురాలు. అనరాని మాటలనె. నన్ను ఉరివెట్టుకొని సాపుమనె. ఇప్పుడు జూడు. బర్రె ఈత కచ్చె. మీద పడ్డ దెబ్బలు మాసిపోతయిగనీ మాటలు మరిచిపోతమా...” బాధగా అన్నది సాయమ్మ.

సాయన్న నోరు మెదుపలేదు. వచ్చి పక్కమీద వాలిండు. సాయమ్మకు నిద్ర ఎప్పుడో దూరమయింది. మంచంకోడు మీద కూసుంటూ, “ఇంట్ల ఎవ్వలు

లేరట. పొద్దుగల్లనే తాలమేసి బండి గట్టుకుని మల్లన్న గుట్టలకు పోయిండ్లట. సిల్లయి పుట్టెంటికలు తీత్తరట. ‘అవ్వా పోదాం రాయె,’ అని రాకపోయె సూడు. యాడ పుట్టె యాడ పెరిగె,” బాధగా అన్నది సాయమ్మ.

“తల్లికుంటే బిడ్డె దొర్తానట. బిడ్డెకుంటే తల్లి బాంచెదట. దాని కండ్లకు మనం కనవడుతున్నమా! ఆపదికి సంపతికి అదుకుంటదని ఊర్లె ఇత్తే అగ్గిల బొర్లిచ్చె,” విరక్తిగా అన్నడు సాయన్న.

ఇద్దరూ మౌనంగా పక్కమలిచిండు. సాయన్నకు కన్నుంటుకుంది. సాయమ్మకు కన్ను మలుగుత లేదు. బిడ్డ దేవనే గుర్తు కత్తుంది. ఆమె తిట్టిన తిట్లు బొచ్చెల మెరుత్తున్నయి.

సాయమ్మకు ముగ్గురు బిడ్డలు. దేవనే చిన్నది. ఇద్దరు బిడ్డలను వేరే ఊరిచ్చిండు. దేవను మాత్రం ఊర్లెనే మేనరికం ఇచ్చిండు. యాడాది రెండేండ్లు గడిచి నయి. దేవ ఊర్లెనే కాబట్టి తల్లిగారింటికి పొద్దున వస్తే మాపున ఎల్లి పోయేది. ఇద్దరు బిడ్డలు మాత్రం వారాలకు వారాలు ఉండేవారు.

ఉన్నదంతా అక్కలకే పెడుతుంది. వచ్చినప్పుడు వారాలకు వారాలుంటరు, అని దేవ అనుమానం. ఊర్లెనే ఉంటదిగదా! ఉన్నదంతా చెల్లెకే పెడుతుందని అక్కల అనుమానం. మొగుళ్లు ఎగేసిండు. అత్తలు దిగే సిండు. అక్కచెల్లెండ్లు ముగ్గురు శిశులు శిశులు వట్టు కున్నరు.

బర్రెపెయ్య దగ్గర పంచాది ముదిరింది. గొంగి పెయ్యను దేవ మలుపుకుంది. మాకూ పెయ్య దూడెను కొనియ్యమన్నరు పెద్ద బిడ్డలు. వాళ్లకు చెరోకటి కొనిచ్చింది సాయమ్మ. యాడాది రెండేండ్లలో అవి కట్టి ఈనినయి. దేవది గొంగిపెయ్య మాత్రం కట్ట లేదు, ఈనలేదు.

గొడ్డుపెయ్యను ఇచ్చినవని దేవ లొల్లిజేసింది. ఇంకొకటి కొనియ్యమంది. చెల్లెలకు ఇంకొకటి కొనిస్తే మాకూ కొనియ్యాలని పెద్దబిడ్డలు ఇంటి మీద కచ్చిండు. మాటామాటా పెరిగింది. ఎవలకూ ఏదీ ఇచ్చేది లేదని సాయమ్మ కోపంగా చెప్పింది.

దేవను చేసుకుంటే ఇల్లు పాలమూ తమకే ఉంటదనుకున్న దేవ అత్తగారికి సాయమ్మ తీరు నచ్చ లేదు. ఇంటి మీదకచ్చి నానా యాగి చేసిండు. పెద్దబిడ్డ లిద్దరినీ బదునాం జేసిండు.

ఒకనాడు సాయన్నకు కడుపునొప్పి లేచింది. చూసిపోయిన దిక్కులేదు. సాయమ్మకు జరమచ్చి పంటే వాకిలి నూకిన మనిషి లేదు. ఆపతి సంపతి అంట

లేరుగనీ ఎవలకేం అందుతుందోనని డేగ కన్నేసి చూస్తాడు. బిడ్డలు అల్లుండ్లు రాకడ పోకడ బంద యింది.

ఇప్పుడు సాయమ్మకు అవన్నీ గుర్తుకత్తున్నాయి. ‘ఎవలనేమంటి? ఎవలదేం తింటి? ముగ్గురు బిడ్డలు ఆపతికి సంపతికి వాలుతరంబే పక్కల పాములైరి. దేవి పుట్టెడు పండుగు చేసుకుంటుంది. పిలవద్దా... వట్టిగనే పోదునా,’ అనుకుంది.

అప్పుడే మళ్లా బలబల నవ్వుడయింది. సాయన్నను లేపింది సాయమ్మ. లేపుతూ, ‘మల్లన్న గుట్టలకు పోయినోళ్లు వచ్చిండంటనా,’ అన్నది ఆరా తీస్తున్నట్టు.

“ఇప్పుడు యాడత్తరు. తిని తాగి ఏ తెల్లారంగనో వత్తరు. ఎక్కిపోయే మ్యాకను కొన్నరట. అయినా దయ్యం బియ్యం తింటేంది? దక్కలోడు పాశం దింటేంది? నడిజాము రాత్రి గుయ్ గుయ్ తలిగినవు. పండా,” అన్నడు యాష్టగా.

అప్పటికే బలబల నవ్వుడు ఎక్కువైంది. “ఏం పంటవు. లెవ్వు. నవ్వుడైతంది,” అంటూ బయట కచ్చింది సాయమ్మ. ఆమె వెంటనే బయటకు వచ్చిండు సాయన్న. వచ్చింది గొంగిబర్రేనే అని వెంటనే గుర్తుపట్టా రిద్దరు.

ఈసారి బర్రె పెద్ద మడిలో కనిపించింది. చేన్లో అనుపకాయ ఎక్కడన్నా బలంగా ఉందా అంటే అది ఆ మడిలోనే! సాయన్న పొణం గిలగిల కొట్టుకుంటుంది. కోపంతో కట్టెను అందుకున్నడు. పండ్లు కొరుక్కుంట ఉరికిండు. సాయమ్మ అతన్ని ఆగుమంటూ ఎంట నడి చింది. సాయన్న అందకుండా ముందుకు నడిచిండు.

అది మాగమాన శివరాత్రి సందు. సలి తగ్గినా ఇగం పెడుతంది. సాయమ్మ నెత్తి సుట్టూ కొంగు కప్పు కుంటూ, ‘తిక్కలోడు. పుసపుస రెండు దెబ్బలేసినా ఏత్తడు,’ అనుకుంటూ దబదబ నడిచింది.

మనక ఎన్నెల్లో గొంగిబర్రె బస్సుబస్సు మసులు తుంది. అనుపపాదల్ని తొక్కుతుంది. ఆయాసంతో ఎగపోత్తంది.

సాయన్న బర్రెను అదిలించిండు. బయటకు తోలాలని చూసిండు. వద్దని సాయమ్మనే ఆపింది. అది పురిటి నోవ్వులు పడుతుందని గ్రహించింది. బర్రె రొండ్లను పునికి చూసింది. మక్కుల్ని నొక్కి చూసింది. మక్కులల్ల బొక్కలు దేలినయి. రెండుసార్లు బర్రె చుట్టూ తిరిగింది సాయమ్మ. గుండె జల్లుమంది.

“అరే, రొండ్లు గుంజినయి. మక్కులు జారి నయి. తోకలావట్టి తినుకుతంది. తీగెలు చిక్కవడ్డయి. ఈ రాత్రి ఈనేతట్టుంది,” అన్నది భయంగా.

సాయన్నకు కోపమచ్చింది. “ఈననీ... ఈనక పోనీ... మనకేంది? ఎల్లగొడుదాం” అదిలిస్తూ అన్నడు.

సాయమ్మ కోపంగా చూసింది. “ఈతకు తయారన్న బర్రెను ఎల్లగొడతవా? అక్కడ ఎవలు లేరనే ఇక్కడికి వచ్చింది. ఎటెల్లగొడుదాం. ఈ రాత్రి ఎక్కడికి పోతది. ఇది పుట్టినప్పుడు ఎంత కట్టమైంది ఎరుకనే గదా. దీని తల్లికి గుడ్లమాయి ఎత్తితే బద్దలేసికట్టిన. దీనికిది తొలుసూరు కానుపేనాయె. ఎంత కష్టమైతదో!” అన్నది. అంటున్నప్పుడు సాయమ్మ కండ్లలో నీళ్లు. నీళ్లను తుడుచుకుంటూ, “నా ముగ్గురి బిడ్డలతోని దీని మాయిముంత గూడా నా యింటనే ఉన్నది,” అన్నది సాయమ్మ.

బర్రె బంతి కడుతనే ఉంది. ఇద్దరికీ వాదం మొదలయింది. సాయన్న ఒంటి కాలు మీద లేసిండు.

“నువ్వు ఈత జేత్తవా ఏంది... ఏంటిది కత. మాట చ్చింది సాలదా... శేను నాశినం గానా... ఒక్క కాయ చేతుకురాదు. ఎల్లగొట్టు...” కోపంగా అన్నడు సాయన్న.

సాయమ్మ ఏదీ గమనించడంలేదు. బర్రెనే చూస్తంది. దాని స్థితినే అంచనా వేస్తంది. ఆయాసంతో అది తిరుగుతుంటే తొక్కిన అనుపకాయ కనిపించడం లేదు. దాని పురిటి నోవ్వుల వేదననే కనిపిస్తుంది. సాయమ్మలో తల్లిపేగు కదులుతుంది. ఏదో మత్తు కమ్ముకుంది.

ఆ మత్తుతోనే, “నీ కాయ సల్లగుండ. పోతేపోనీ... పొడవత్రం జారుతంది సూడు. గంటలనో అరగంటలనో ఈనుతది. నువ్వు నీళ్లు కాగవెట్టు పో,” అన్నది.

సాయన్నకు కోపమచ్చింది. అయినా తమా యించుకున్నడు. సాయమ్మను ఒప్పిస్తున్నట్టుగా, “గడ్డి గాడుపుల పోతేంది...? వడ్లు వాగులవోతేంది. గాలికి వోయే కంపను గోసికి వెట్టుకున్నట్టు ఈ కతేంది. దుకాన మేంది. ఈ బర్రె సాలు మంచిదిగాదు. అప్పుడు దీనితోనే మన ఇంట్ల సిచ్చు పుట్టింది. ఈ రాత్రి దీనికి కానుపు కట్టమయి ఏమన్నా అయిందనుకో... మెల్లెగ ఎనుగు దాటిద్దాం. పానాది ఎక్కిద్దాం. పల్లెకు మలుపుదాం. ఈననీ... సావనీ...” అన్నడు.

సాయమ్మ ఈనడింపుగా చూసింది. “పుట్టు నోవ్వుల బాధ నీకేం తెలుసు. ఇయ్యపురాలు తిట్టించని, అల్లుడు కొట్టించని, బిడ్డ అలిగిందని కానుపుకు తోలుక

రాక ఊకున్నమా? వాళ్ల మొఖం ఎవలు చూసిండు. బర్రెమొఖం జూడు. తల్లడిత్తంది. ఇది పురుడుకు తల్లి గారింటికచ్చింది,” అన్నది.

బర్రె ఆయాసంతో కాళ్లను రాస్తుంది. నీరసంగా కూలబడి లేస్తుంది. తల పైకెత్తి అరుస్తుంది. పోటు మీదున్న సముద్రంలా కల్లోలంగా కదులుతుంది. మంత్రించినట్టు సాయమ్మ బర్రె చుట్టే తిరుగుతంది. ఆయాసంతో కదులుతున్న బర్రె పశువులా కాక కడుపు తో ఉన్న కూతురులా కనిపించింది. ఎందుకో కాని అప్పుడు ఎవరూ శత్రువులుగా అనిపించలేదు. మనసు లో తల్లి ప్రేమ పొంగుకత్తుంది సాయమ్మకు.

సాయన్నకు మాత్రం అసహనంగా ఉంది. కోపం గా కూడా ఉంది. అది తొక్కుతున్న అనుపపాదలే కని పిస్తున్నాయి. ఆమెను హెచ్చరిస్తున్నట్టు, “సూడూ... ఇది తొలుసూరి ఈత. ఏమైతదో తెలువది. రేపు మనమే చేసినమని బదునాం జేతరు,” అన్నడు.

సాయమ్మ అంతే కోపంగా, “నీ బుద్ధుంటే నాతో ఉండు. లేకుంటే మలుసుక పండు. అంతేగని ఒర్రకు. బర్రెను ఆగం జెయ్యకు,” అన్నది.

సాయన్న బస్సుమన్నడు. చేతుల కట్టె నాలెకు గొట్టిండు. “యాడనన్న అగ్గి దలుగు. ఆరునెల్లు కాసిన పంట అగ్గిలవెట్టు. రేపు వాళ్లు వచ్చినంక లోపల కత్తెవెట్టి చీరుతరు. అప్పుడు అయిమంటది,” అని కోపంగా ఇంట్లకు నడిచిండు.

అతనికంటే ముందుగనే ఇంట్లకు నడిచింది సాయమ్మ. పాయిస్ రాజేసి నీళ్లు పెట్టింది. కంకెడన్ని ఎల్లిగడ్డలను దంచి ముద్దజేసింది. వరి, గోధుమ, మినుపపిండిలను కలిపి నానవెట్టింది. సందెడు ఎండు గడ్డిని తెచ్చి బర్రె ముందు ఏసింది.

ఎన్నీల నడినెత్తి మీద కచ్చింది. బర్రె ఒగ్రుతుంది. తినుకుతంది. తల్లడిత్తంది. నడ్డి ఇరుత్తంది. పండు కుంట లేత్తంది. దాని ఆయాసాన్ని సూత్తూ కూసున్నది సాయమ్మ. ‘అడిజన్న పాడుగాను... అడిజన్న పాడుజన్న బిడ్డా... ఓర్పుకో... ఇంకో గొంతోనపైతే అయిపాయె. బిడ్డ పుట్టుడంటే తల్లి సచ్చిపుట్టినట్టు...” అంటుంది బర్రెతో.

బర్రె మసలుతనే ఉంది. అరగంట. గంట. రెండు గంటలయింది. తీగలు పుడుతనే ఉన్నాయి. పొడపాత్రం మాత్రం రాలుతలేదు.

సాయమ్మకు భయం మొదలయింది. సాయన్న మాటలు గుర్తుకచ్చినాయి. ‘అరే... ఇవారకు పొడపాత్రం జారి ఈనేదుండె. ఇంకా తండ్లాడుతనే ఉంది. పిండం

గిట్ల ఎదురుతిరిగెనా ఏంది?’ అనుకుంది. ఈ ఆలోచన రాంగనే సాయమ్మకు సల్ల చెముటలు పుట్టినాయి.

పోయి సాయన్నను లేపుదామా అనుకుంది. లేపితే ఈ స్థితిలోనూ బర్రెను ఎటో తోలి చేతులు దులుపుకుంటడనుకుని మానుకుంది.

అప్పటికి చలి ఎక్కువయింది. ఎన్నీల వంగింది. ఆగి ఆగి గుడ్లగూప అరుపు. కుక్కలు మొరుగు తున్నాయి. చీమ చిటుక్కుమన్నా వినిపించే నిశ్శబ్దం. బర్రె మసులుతంది. తల్లడిత్తంది.

బర్రె ముందు గొగ్గల్లమీద కూసుంది సాయమ్మ. తన మూడు కాన్నులూ... కానుపు కష్టమైనప్పుడు తాం బోలం సప్పుడు తడుము దెబ్బలు యాదికత్తున్నాయి.

‘పరమాత్మా... ఎంత పనైపాయె... నా బిడ్డ మంచి దన్నా గాదు. కావాలని నేనే సంపిన్నని బదునాం జేత్తది. మైనవ్వతల్లి... ఎట్లనన్న గడ్డకు పడెయ్యి బాంచెను...” అనుకుంది భయంగా.

అట్ల అనుకుందో లేదో... ఇట్ల టప్పుమని సప్పుడు. ఉల్కిపడ్డది సాయమ్మ. తెల్లగా బుగ్గలా వచ్చిన పొడపాత్రం టప్పున పగిలింది. సాయమ్మకు కొద్దిగా బయం తగ్గింది. దబదబ రెండు చేతులకు అందెం రాసుకుంది. రాసుకుంటూ ‘ఈ మనిషి వచ్చుగద మంచి గుండు. తొలుసూరు కానుపాయె. ఒగలకొగలం దీము,’ అనుకుంది. వెంటనే ‘పాపపు మనిషి నేను అపది వడ్డనాడే ఇంట్ల పండక పాసువలుగ తిని మంచె మీద పన్నడు. ఇప్పుడు వత్తడా,’ అనుకుంది.

తలడిచ్చి తలడిచ్చి బర్రె కూలవడ్డది. తలడిచ్చిన తల్లికి, ఈ లోకానికి రెండు కాళ్లు ముడిచి దండం పెడుతూ నంటిదుడ్డె బయటకచ్చింది. బర్రె వరిగడ్డిలో సదురుకుంది. సాయమ్మ కండ్లు మెరిసినాయి.

‘చూసినవా... తల్లడిచ్చుకుంటనే తల్లి పిల్ల కొరకు దేవులాడుతంది. నిలవడి ఈనితే పిల్లకు దెబ్బ తలుగు తదని గడ్డిల పన్నది,’ అనుకుంటూ దుడ్డెను సాగ దీత్తంది. ఒగ్రుతున్న బర్రెను పుణుకుతంది.

పది నిమిషాల్లో దుడ్డె బయటకచ్చింది. ఇట్లా బయటకచ్చిందో లేదో అట్లా ఎనక్కి తిరిగింది బర్రె. ఆయాసంతో ఎగపోత్తూనే దుడ్డె ముక్కు మీదున్న ముగ్రును మొదట నాకింది. తర్వాత డెక్కల్ని కొరికింది. తర్వాత చెవులు, మొఖం, పెయ్యంతా నాకింది. సాయమ్మ ముచ్చటగా తల్లిని బిడ్డనే చూత్తంది.

‘చూసినవా దీని ఆరాటం. ముక్కుమిది ముగ్రు తియ్యకపోతే దుడ్డెకు దమ్ము పీల్వరాదు. డెక్కలు



కొరుకకపోతే నడువరాదు. పెయ్యి నాకకపోతే దుడ్డె గట్టివారదు. ఇవన్నీ దీనికి ఎవలు నేర్పిండు...' అనుకుంది.

వెంటనే, 'నా పిచ్చిగాని తల్లికి ఒకలు నేర్పాలెనా? బిడ్డలు వట్టిగనే పెరుగుతరా? నా బిడ్డలు మొగులు మీది నుంచి రాలిపడ్డట్టు మాట్లాడుతరు,' అనుకుంది ఎక్కసంగా.

బర్రె ఆరాటంగా దుడ్డెను నాకుతనే ఉంది. ముక్కు, మూతి, కండ్లు, చెవులు, పట్టిపట్టి నాకుతు శుభ్రం జేస్తుంది. నాకుతనే మట్టును కుమ్మరిత్తంది.

మట్టును చూసిన సాయమ్మ పానం దన్నుమంది. మట్టు కర్రగా కమిలిపోయినట్టుంది. వాసనలో కూడా తేడా ఉంది.

'వామ్మో... మట్టు కమిలిపోయింది. మట్టు కమిలి పోతే మాయి పడది. మాయి పడకపోతే బర్రె బతుకది. పిండం బయటకు వచ్చుడు ఒక ఎత్తయితే మాయి పడుడు మరో ఎత్తు. ఇట్లాగవట్టే,' అనుకుని ఇంట్లకు ఉరికింది. ఎల్లిగడ్డ పిండి ఉడుకు నీళ్లల్ల కలిపి బర్రె ముందుంచింది.

బర్రె తుపాను తర్వాత సముద్రంలా ఉంది. తన లోకమంతా దుడ్డెనే అన్నట్టుగా ఉంది. ఆయాస మంత మరిచి దుడ్డెను నాకుతూ రెండు బుక్కల పిండి తాగి నీరసంగా పండుకుంది.

బర్రె పండుకోంగనే సాయమ్మకు మరింత బయ మయింది. ఈనంగనే మాయి పడేదాక బర్రె నిలవడాలె. పండుకుంటే మాయికి బదులు గుడ్డమాయి ఎల్లుతది. గుడ్డమాయి ఎల్లితే బర్రెగుడ్డు మగ్గినట్టే. 'ఎంత కర్మ కచ్చె... సల్లగ ఈనిందంటే మాయి దగ్గర పరేషానచ్చె...' అని బర్రెను తట్టి లేపింది. ఉడుకు ఉడుకు కుడిది తాగిపిచ్చింది. నాలుగు బుక్కలు కుడిది తాగిన బర్రె దుడ్డెనునాకుతనే ఉంది. నాకుతూ నాకుతూ మరింత మట్టును పోసింది. ఆమె అనుమానాన్ని మరింత గట్టి పరుస్తూ మట్టు గబ్బువాసన గొట్టింది.

"నీ నాకుడు సల్లగుండ. ఉడుకు ఉడుకుది నాలుగు బుక్కల కుడిది తాగు- అసరుంటది."

బయపడుతూనే సంటిదుడ్డెను పొదుగు దగ్గరికి తెచ్చింది సాయమ్మ.

తొలుసూరి కానుపాయె. పొదుగు నిండుగా పున్నా మొనల్లో దార సాగలేదు. తడిచేసి సన్నుల్ని సాగ దీసింది. మురుపాలు తాగితేనే దుడ్డె బతుకుతది. మురుపాలు ఎంత తాగితే అంత గట్టిగుంటది దుడ్డె.

సాగదీసి సంటిదుడ్డె నోటికి సన్ను అందిచ్చింది సాయమ్మ. దుడ్డె పతుకులాడుతంది. దుడ్డెను దగ్గరికి జరిపింది. సంటిదుడ్డె ఎక్కడెక్కడో తుడుముతుంది.

కొద్దిసేపు మాయిని, భయాన్ని మరిచిపోయింది సాయమ్మ. దుడ్డెను తన గుండెకు అదిమిపట్టి దాని నోట్లె రొమ్ముల్ని పిండింది. దుడ్డె తత్వాన్ని, సాయమ్మ ఆలోచనను అర్థం చేసుకున్నట్టు బర్రె అనుకూలంగా కాళ్లను దూరం జరిపి పంగటిచ్చి వంగి నిలవడది.

'అదీ... తల్లి మనసు. దీన్ని తల్లిని జేసిన దున్న పోతు ఏ కొట్టంల గుర్రుకొడుతుందో... నా మొగని లెక్క. రేపు సాది సవరిచ్చడానికి తన రక్తాన్ని పాలనుజేసి బతి కిచ్చుటకు తల్లి ఎన్ని ఇడ్డెలు నేరుత్తది. ఎన్ని నొప్పులు దీత్తది,' అనుకుంది.

బాలింత బర్రె. ఎంత పశువైనా పెయ్యి పచ్చి పుండయితది. దుడ్డెనోట్లెకు మురుపాలు పిండుతంటే రొమ్ములు పలిగినయి. రక్తం కారుతంది. అసలే పొదుగు ఆయువుపట్టు. పాలను రక్తాన్ని చూడంగనే సాయమ్మకు తన పెద్దబిడ్డ పుట్టిన సంగతి యాదికచ్చింది. అప్పుడు తనకు పాలు వడ్డయి కాని సన్ను ముక్కుకు రంధ్రాలు పడలేదు. మంచం నులక సందులోంచి పాలను పిండి పోసింది. తన రొమ్ములు గూడా పట్టిన పలిగి పుండ్లయి నయి. ఆ బాధ ఇప్పుడు మతిలోకి వచ్చింది. కండ్లల్ల నీళ్లు తిరిగినయి. అంత రక్తాలు కారుతున్నా బర్రె మొసుల లేదు.

'నీ దుడ్డె పాడుగాను. బతికితే బతుకుతది. సత్తె సత్తది. బోరెమోత మొగడు వొంగ బొంత శింపులకు ఏడ్చినట్టు, దాని పానమే పోతంది. ఇదో లెక్కనా... రక్తాలు గారుతన్నయి. ఏంపిండుడు పాడైంది,' అను కుని దుడ్డెను దూరం జరిపి లేచింది. కాని బర్రె దూరం జరుగలేదు. దుడ్డెకు మరింత దగ్గరగా జరిగి పొదుగును అందించింది.

పాల రుచి రక్తం రుచి తెలువని సంటిదుడ్డె ఆకలి ఒక్కటే తెలిసినట్టు తల్లి పొదుగు మీదికి ఎగబడ్డది. పెయ్యి పుండయినా, రొమ్ము పచ్చలైనా పాలు రక్తం కలిసి పారుతున్నా అయోసాన్ని ఉగ్గ వట్టుకుని నిల వడ్డది బర్రె. ఎక్కడ దుడ్డె తడి ఆరుతుందోనని తలతింపి మెడను సాగదీసి మిగిలిపోయిన మురుగును నాకుతుంది.

తననుతాను మరిచి బర్రెను దుడ్డెనే చూస్తంది సాయమ్మ. ఆమె రొమ్ములు బరువెక్కినయి. సేపులచ్చి నట్టు సలుపరింత.

ఉడుకునీళ్లతో బర్రెను కడిగింది. ఎల్లిగడ్డ నూనె పెయ్యంత రాసింది. బర్రె ముందు సందెడు వరిగడ్డి

ఏసింది. నాలుగు పచ్చటి అనుప చెట్లను పీకి నోటికి అందించింది. రెండుసార్లు కుడిది పట్టింది.

దుడ్డె సాలుగుతూ సాలుగుతూ పాల కొరకు ఎగ వడుతుంది. గడ్డిపోసల్ని నములుతూ నములుతూ ఆయాసాన్ని బిగవట్టుకుని బర్రె పాలు ఇత్తనే ఉంది. రెండింటిని చూస్తూ, 'అందుకే అంటరేమో బిడ్డ రాయి. తల్లి లక్క అని,' అనుకుంది సాయమ్మ.

అరగంట... గంట గడిచింది. రెండు గంటలు గడిచినయి. ముగ్గురాలు నిండా తాగి దుడ్డె మలుసుక పన్నది. దుడ్డెను ముందటేసుకుని బర్రె నాకుతుంది. పోసేమట్టు పోత్తనే ఉంది. మాయి మాత్రం రాలేదు. వత్తున్న జాడలేదు. లెక్కలేని దేవుండ్రకు మొక్కుకుంట కూసుంది సాయమ్మ.

అంతవరకూ సోపతున్న ఎన్నీల గూకింది. చీకటి నిండింది. అది బర్రె జీవితంల చీకటే అనుకుంది సాయమ్మ. నోట్ల తడి ఆరిపోయింది. పైకి చూస్తే నడి జాము తిరిగినట్టు పట్టెమంచం వంగింది. నాలుగు కట్టెలు పోగేసి మంటవెట్టింది. అడుగున అనుప కాయలు మాడి పురిటివాసనలో కలిసిపోతన్నది.

మంట వెలుగులో ఇప్పటికంటే స్పష్టంగా కన వడుతంది బర్రె. దాని కండ్లల్లో ఇప్పుడు ఇంకో ఆయాసం కనవడుతంది. అది పురిటిసొప్పలది కాదని తెలిసిపోతనే ఉంది. మాయి ఉండజుట్టి ఎదురు బొచ్చెల తంతే వచ్చే ఆయాసం. ఆ ఆయాసమేదో తనకే ఉన్నట్టు తల్లిడిచ్చింది సాయమ్మ.

పొందె జామయింది. బర్రె తల్లిడిత్తంది. కొట్టు కుంటుంది. ఇంటి మీద గుడ్డగూబ 'గుగ్గాగుప్' అని అరుత్తంది. బర్రె మీద గబ్బిలాలు తిరుగుతున్నయి. బర్రె ఒర్రుడు మొదలువెట్టింది. కట్టెల మంట కూడా ఆరి పోయి చీకటి నిండుకుంది.

సాయమ్మకు ఏడుపచ్చింది. రేపు ఎవలో ఏమో అంటరన్న భయం కంటే బర్రెను, దాని బాధను చూస్తేనే కండ్ల నీళ్లు గారుతున్నయి. ఏడ్చుకుంటనే ఇంట్లకు పోయింది. గొడ్డలి అందుకున్నది. సాయన్నను లేపింది. గొడ్డలి చేతికిచ్చింది. బూరుగుచెక్కను, ఉప్పిచెక్కను కొట్టుక రమ్మన్నది.

చెక్క పేరు వినంగనే ఉల్కిపడ్డడు సాయన్న. వద్ద న్నడు. బదునాం అయితమన్నడు. కోప్పడుతూ "నీకు పిచ్చిలేనిదా, ఆ చెక్క మంచిదిగాదు. మాయి పడక పోతే ఇప్పుడేం సావది. తెల్లారని. తెల్లారినంక నలు గురిని పిలుద్దాం. సురుకులు పెట్టిద్దాం. బదునాం మన

మీదికి రాదు. ఈ చెక్క పోసినమనుకో. పడెనాంటే మాయిపడుతది. పడలేదనుకో గంటల సచ్చిపోతది. ఎవడు వెట్టుకున్న పీకులాట చెప్పు," అన్నడు సాయన్న.

సాయమ్మ వినలేదు. కోపానికచ్చింది. "నీదేం నొత్తది. నొప్పలు తీసినోనివా... పిల్లలు కన్నోనివా... తెల్లారనట తెల్లారని. ఆ ఆయాసం కంటే సచ్చింది నయం. దాని నొప్పలు జూసినవా... గవ్వన్ని జెప్పకు... నువ్వు తెత్తవా... నేను తేవల్సా..." అన్నది. అంటూ అతడు చెప్పేది వినకుండా గొడ్డలితో బయటకు నడిచింది.

అసలే నిద్రమబ్బు. ఆ మీద కోపం. సాయన్నకు తిక్కపుట్టింది. సాయమ్మ చేతుల నుంచి గొడ్డలి గుంజు కుని బూతులు తిట్టుకుంట అడివికి పోయిండు. బయట బర్రె కొట్టుకుంటుంది. ఇంట్ల సాయమ్మ కొట్టు కుంటుంది. అనుప చేను పడుగు పడుగయింది.

సాయన్న చెక్క తెచ్చేవరకూ సాయమ్మ జాజాను, గంజని కలిపి పెట్టింది. దానిని చూసి మరింత బయ పడ్డడు సాయన్న. వద్దే వద్దన్నడు. బర్రెను సంపుతవా? అన్నడు. బదునాం గాకుమన్నడు. ఇది తాగితే బర్రె పిడాత సత్తదన్నడు.

సాయమ్మ వినలేదు. ఒర్రుతున్న బర్రె ఆయాసమే కండ్ల ముందు కదిలింది. ఏదో మత్తులో ఉన్నట్టు చెక్కను దంచి జాజుల కలిపి గొట్టం నింపి బర్రెకు పోసింది. పొయ్యంగ పోసిందిగనీ పోసినంక సాయన్న మాటలే నిజమనిపించినయి. కాళ్లు చేతులు సల్ల వడ్డయి. 'ఎంత పవైపాయె. మందువోయి కడుపుల వడె,' అనుకుంది.

మందు కడుపుల వడంగనే ఒర్రుతున్న బర్రె కూలవడ్డది. మెడలు సాపింది. కండ్లు నిలేసింది. నాలుగు కాళ్లను సాగదీసింది. కడుపు ఉబ్బింది. ఎగపోత మొదలు పెట్టింది.

సాయమ్మ గుండెల రాయివడ్డది. సుట్టూ చీకటి. నడుమల మంట. అప్పుడప్పుడూ కుక్కల అరుపు. చిమ్మట్ల రొద. ఒంటరి ఇల్లు. సాయమ్మకు మరింత బయమయింది.

సాయన్న మంటను ఎగేసిండు. బర్రెను చూసిండు. చెవులు ఇరిసిండు. తోకమట్టను గుంజిండు. దవుడలు పాపి చేతులో నాలుకను తడిమారు. నాలుక ఉబ్బిపోయి చేతుల్లో ఇముడలేదు.

"లంజే... సూసినవా... వద్దంటే ఇన్నవా? ఉచ్చె తార్తంగ బర్రెను సంపితివి. రేపు వాళ్లకు ఏం జెప్పుతవో చెప్పు... కడే బజార్లోని నిలవెట్టి..." బూతు అందు కున్నడు సాయన్న.

తల్లి ఆయాసం సందిదుడ్డకు తెలువది. పొదుగు మీదికి ఎగవడ్డది. బిడ్డ ఆకలి తల్లికి తెలుసు. ఆయాసం తోనే కాళ్ళు పంగటిచ్చింది. దుడ్డను గుంజాదామని ఎనుకకు పోయింది సాయమ్మ. బుడుగ్గుమని చిన్నగ సప్పుడు ఇనవడ్డది. పోయిన పానం వచ్చినట్టయింది. తోక కింద చెయ్యి పెట్టి తడిమింది. చేతికి సల్లగ మెత్తగా తలిగింది.

సాయమ్మ చిన్నపిల్లనే అయింది. పోయిన పానం వచ్చినట్టయింది. ఎగిరి గంతేసింది. “ఏ... మాయి వడుతంది. మాయి వడుతుంది,” అన్నది.

సాయన్న ఉలిక్కిపడ్డడు. కొర్రాయి అందుకచ్చి చూసిండు. సరిగ్గా కనిపించలేదు. “నీయవ్వ... మాయి వడుతందా... గుడ్లమామ వడుతందా... బరెను లేవు... లేవు...” అన్నడు.

ఇద్దరు కలిసి బరెను లావట్టిండు. నిలవెట్టిండు. దుడ్డను దూరం జరిపిండు. బరె ఒక్క తినుకుడు తిని కింది. తట్టెడు మాయి కింద రాలింది. ఊపిరిని ఉగ్గ వట్టుకున్న సాయమ్మ గట్టిగా దమ్ము తీసి వదిలింది. సాయన్నకు గూడా బయం పోయింది. నవ్వుకున్నడు. మాయిని పొక్క తీసి పాతిపెట్టిండు.

సాయమ్మ సంబూరానికి పగ్గాల్లేవు. బరెను ఉడుకునీళ్లతో ఇంకోసారి కడిగి నూనె ఎల్లిగడ్డ రాసి మట్టులోంచి బయటకు తెచ్చింది. ఈ ఆగంలో వాళ్ళ సూడలేదుగనీ ఎనుగు దుంకిన నాలుగు కోడెగిత్తలు అనుపచేసును కలే తిరిగినయి.

అప్పటికి బలబల తెల్లారుతుంది. పిట్టలు పీసు పీసుమంటున్నయి. మొర్రుపాలు దాగి దుడ్డె గంతు లేత్తంది. బిడ్డ గంతులను చూసి బరె మురిసిపోతంది. పెయ్యదుడ్డె పుట్టిందని సాయమ్మ మురిసిపోతంది. బద్దిరద్ది తప్పిందని సాయన్న మురిసిపోతండు.

గుట్టతీర్థం నుంచి తాగి తిని నడిజామురాత్రి ఇంటికచ్చిన శంకరి ఇంటికి రాని బరెకోసం తిరుక్కుంట తిరుక్కుంట అనుపచేసు అంచుకచ్చి నిల వడ్డడు.

“అగో శంకరి వచ్చిండు బరెను కొట్టియ్యి,” భర్తతో అన్నది సాయమ్మ.

సాయన్న బరెను లేపిండు. దుడ్డెను ఎత్తుకుని ముందట నడిచిండు. దుడ్డె వాసనను పసిగట్టి నడువ రాకున్నా నిలదొక్కుకుని దుడ్డె ఎంట నడుత్తంది బరె. ఎక్కడనో తెప్పలల్ల తెలుతున్న గద్దను పసిగట్టి వాకిట్లున్న తల్లికోడి పిల్లలను రెక్కల కింద దాసుకుంది. దుడ్డె వెంట బరె ఒరుకుంట నడుత్తంది.

సాయమ్మ తల్లికోడిని, తల్లి బరెను మార్చిమార్చి చూత్తంది. ఆమె కండ్లల్ల నీళ్ళు నిండినయి. తనూ బరె వెంట నడిచింది.

సాయన్న దుడ్డెను శంకరి చేతులవెట్టిండు. శంకరి దుడ్డెను అందుకుని పెయ్య దుడ్డెనా పోతుదుడ్డెనా అని తోక లావట్టి చూసిండు. చూసి నవ్వుకుంట దారి వట్టిండు. ఎవలు పిలువకుంటానే ఎవలు అదిలించ కుంటనే బిడ్డ వాసనను పట్టుకుంటనే బరె శంకరి ఎటువోతే అటు పోతంది.

సాయమ్మ గుండె కరిగింది. ‘అవును. తల్లి లక్క పిల్ల రాయి,’ అనుకుంది. శంకరికి ఎదురు తిరిగి, “శంకరీ... ఎప్పుడచ్చిండయ్యా... పొల్లకు ఎంటికలు తీసిండ్రా... దేవ పాణమెట్లుంది... మందులు వాడు తుందా,” అడిగింది.

శంకరి పొడిపొడిగా చెప్పిండు. సాయమ్మ బొడ్డె సంచి తీసింది. యాభై రూపాయల నోటు తీసింది. “పుట్టెంటికలు తీయంగనే అమ్మమ్మ కుడుకబెల్లం చేతులవెట్టాలె. మీరు పోతున్నట్టు తెలువకనే పాయె. పొల్లకు కుడుకబెల్లం కొనిపెట్టు,” అంటూ నోటు ఇచ్చింది.

మొదాలు అనుమానపడినా తర్వాత నోటును అందుకుని దుడ్డెను ఎత్తుకుని ముందుకు నడిచిండు శంకరి.

సాయన్న బరె తొక్కిన మడి దగ్గరికచ్చి నిల వడ్డడు. సాయమ్మ సాయన్న దగ్గరికి వచ్చి నిలవడ్డది. బరె తొక్కిన అనుపచేసు మడి ఆడిపిల్లలున్న ఇల్లు లెక్క అంగడంగడుంది. సాయన్న మడిని చూస్తండు. సాయమ్మ బరెనే చూస్తంది. చూస్తూ చూస్తూ, “తాడును మల్లాడు. నా బిడ్డకు బిడ్డ పుట్టిన్నాడు ఆడివిల్ల పుట్టిందని అలిగిపోయిండు. ఇప్పుడేమో ఆడిదుడ్డె పుడితే మురుత్తండు,” అన్నది.

‘ఆడిదో మొగదో... ఒక కానుపు చేసిన. ఇంకనా... దేవ నా కడుపనే తొక్కద్దు,’ సాయన్న శంకరిని చూస్తూ అనుకున్నడు.

‘బరె జాడు. ఎట్ల పోతుందో పని జెప్పుతది. దేవకు పొద్దులు నిండినయి. తోలుక రావాలె. అత్త ముండదేం పోతుంది. ఆపది వడేదాకా రుద్దుతది,’ సాయమ్మ అనుకుంది.

తన బిడ్డది మాయిముంతను తల్లిగారింట్ల పాతి గొంగిబరె బిడ్డె వెంట సాగిపోతంది.